

rrapal ni yutas

yutas Walis Nabu' ga, yasa si kaki' sa babaw rgyax. sa 'laqi' cikuy na' qu yutas ga, si cinrapal lmosay ru mnaw' te rgyax. yan rnamuw ngasal na yutas qu kayal. yan rhyal ngasal na yutas qu tanux uzi. yasa wiway qinplan na yutas kwara' qu lelingay rgyax. yan na hzngah babaw kayal. yan na mhoq abaw.

qlyan smbu' wagi' lga, yan yungay mthelaw. mkaraw ru mslubay te qhuniq. maki' rapal nya' squ babaw qhuniq uzi.

slwan ka byalan na bzngi' ga, yan behuy kinhngat qu yutas. mthwiru' sa lhlahuy. hmbyaw sa para' yapit ru bzywak. maki' rapal nya' squ lhlahuy uzi.

tuqi mkzi' osa' na qmayah trakis ga, msbebzih mhkani' qu yutas. cyux memaw zzik qinplan nya'.

memaw khmay balay rapal na yutas sqpul nya' sa tuqi rgyax ru llyung.

qutux qutux qara' ga, yan hing'an inkang na kawas.

ryax na pinlqyan yutas. sbaziy na yaya' qutux qu giqas ru blaq na yamil qu yutas. ana kmilun pira' byacing ga, si kyasa kya giqas ru blaq na'. hmswa' lani la mha saku'. nanu yasa, san maku' 'nhyu' gmluw mtzywaw rgyax qu yutas.

mhkani' sa tuqi na lmiquy qu yutas lga, mhngaw la. ru helaw balay

mzyup sa wagiq na lmiquy lozi. ini' kbsyaq lozi. mhtuw tanux ru tmnga' sa lelingay. mtlhbaw mhkani' musa' lozi. “wal inu' yamil ni yutas la?” mha saku'. in_gyut mskongat sa tuqi qu yutas lga, tpucing saku' myup zik na lmiquy. tgyahan maku' lmiquy. ktan ga, nyux inblequn pebkuw sa rhyal qu yamil na yutas. nyux 'mukan cikay na abaw mkzyay. swa' nya' lqingun yamil nya' musa' rgyax qu yutas. mha saku'.

ryax na gbyan nasa. mkyamil sa ini' k'uraw na yamil mwah ngasal qu yutas. htqun nya' yamil nya' qu yutas. mnanak kinkrahu' iyal kakay nya'. yan na rgyax qu inbkan pintasan nya'.

babaw nya' lga, kyapun mnbu' yutas. si hngaw sakaw la.

“pshriq ita' qu yutas la. nway mblaq musa'.” sp'aras ni yaya' qutux spyang giqas ru krahu' na yamil qu yutas.

ptalam pkyamil ni yaya' qu yutas. sqan ni yutas mha, “laxi saku' pkmili yamil. pgzywaw saku' rgyax mkyamil saku' la.”

ki'a pira' ryax lga, wayal qu yutas la. si nha' say inlungan nya'. ini' nha' pkmili balay trang mshriq sa babaw cinbwanan qu yutas.

misu qani. blaq maku' msquli' tmnga' babaw kayal. qutux qutux kobu' na yulung, yan na khmay rapal na yutas. ki'a cyux mqas lmosay sa lhlahuy ru gegong qu yutas la.